

Fai 'e Gretchen Picklesimer Kinney
(Makatu'unga 'i ha talanoa mo'oni)

Na'e hoko 'a e talanoa ko 'eni 'i Sikotilani.

Na'e faka'osi 'e Sailo 'ene tā valivalí pea hili 'ene kalá 'i hono tesí. "Ko ē!"

Na'e fehu'i ange 'e hono kaungāme'a ko Leisi, "Ko e hā ia?"

"Ko e fo'i keke ia 'oku ou ngaohi ki he fe'auhi 'a e akó."

Na'e puke hake 'e Sailo 'a e fakatātaá ke sio ki ai 'a Leisi.

"Oku 'asi tika!" Ko e lea ange ia 'a Leisií.

"Mālō!" Na'e malimali 'a Sailo. 'E haohaoa 'ene fo'i keké.

Na'á ne 'osi palani'i 'a e me'a kotoa pē. 'E kongá fā 'a e fo'i

keké. 'E lanu pulū 'a e kongá 'e ua, pea lanu kulokula 'a e

kongá 'e ua—ko e lanu tatau pē mo e fuka 'o Pilitāniá. Te

ne 'ai ha kilimi hinehina 'i he vaha'a 'o e kongá takitaha.

Fāifai, peá te ne 'ai 'ene kūkisi lelei tahá 'i 'olunga! Na'á

ne fakapapau'i te ne ma'u 'a e fika 'uluakí.

"Ko e hā 'a e me'a te ke ta'ó?" Ko e fehu'i ange ia

'a Sailó.

Na'e tali ange 'e Leisi, "Oku 'ikai ke u fakapapau'i.

Mahalo pē ko ha fo'i keke."

Na'e talaange 'e Sailo, "Oku 'ikai ke u fa'a tatali ke

sio ki he me'a te ke ngaohí."

'I he'ene a'u pē ki 'apí, na'e mateuteu 'a Sailo ke

kamata ta'ó. Na'á ne tuku 'ene fo'i keke na'e tā fakatā-

taa'í 'i he funga kānitá ke ne lava 'o sio ki ai lolotonga

'ene ngāué.

KO E FEHALAAKI 'I HE KEKÉ

Na'e fua fakalelei 'e Sailo 'a e ngaahi me'a kotoa pē. Na'á ne tā fakataha kinautolu pea lingi ia ki he kapa ta'ó keké. Na'á ne fa'o leva 'a e kapá ki he 'ōvaní ke ta'ó 'a e 'uluaki fo'i keké.

'I he 'osi 'a e taimí, na'e to'o 'e Sailo 'a e fo'i keké mei he 'ōvaní.

Na'á ne feinga ke to'o 'a e fo'i keké mei he kapá. Ka 'i he taimi na'á

ne fakafo'ohifo a'í, na'e pipiki ha vaeua ia 'o e fo'i keké ki he kapá!

"Oiauē!" Ko e tangi ia 'a Sailó. Na'á ne faka'alí'ali e fo'i keke

kuo motú ki he'ene Mamí. "Kuo motu 'eku fo'i keke!"

Na'e tātaa'í 'e Mami e tu'a 'o Sailó. "Sai pē ia. Te ta lava 'o

fakalelei'i ia."



INGAAHI TA FAKATATA A MARISSA DENNIS

Na'e tokoni 'a Mami kia Sailo ke to'o 'a e toenga 'o e fo'i keké. Na'á na fakataha'i fakalelei 'a e ngaahi kongokonga kuo maumaú.

Na'e pehē ange 'e Mami, "Ko ena. He 'ikai ke ke lava 'o tala na'e motu."

Na'e ki'i ongo'i fiamālie ange 'a Sailo. Te ne kei lava

pē 'o 'ai e toenga 'o e fo'i keké ke hā faka'ofu'ofa. Na'e

kamata leva ke ne ta'o e fo'i keke hono hokó. 'I he

taimi ko 'eni, na'e tuku 'e Sailo ke mokomoko 'a e fo'i

keké kimu'a peá ne toki to'o mei he kapá. Na'e 'ikai

maumau ia!



*Na'e fiema'u
'e Sailo ke 'asi
haohaoa 'ene
fo'i keké.*

'I he 'osi kotoa 'a e ngaahi fo'i keké, na'e foktu'utu'u kinautolu 'e Sailo. Na'á ne vali 'a e kilimí he vaha'a keke takitaha. Na'á ne tuku fakalelei leva ha fanga ki'i kūkisi na'á ne ta'o 'i he funga keké. 'Osi!

Ka na'e fakafu'ofu'ofu 'a Sailo. Na'e 'ikai hangē 'a e fo'i keké ko 'ene fakatātaá. Na'e vaia 'a e kilimí, pikopiko 'a hono fokotu'utu'ú, pea fakatafatafa ki he tafa'aki 'e taha. 'Oku 'ikai faka'ofu'ofa! Na'e kamata ke tangi 'a Sailo.

"Ko e hā e me'a 'oku hokó?" Ko e fehu'i ange ia 'a Mamí.

"Na'á ku fiema'u ke 'asi haohaoa 'a e fo'i keke! Ka ko 'eni kuo fehalaaki kotoa ia!" Na'e holoholo'i 'e Sailo hono lo'imatá.

Na'e fā'ofua 'a Mami kia Sailo. "Oku ou tui 'oku 'asi faka'ofu'ofa ho'o fo'i keké. Pea 'oku ou tui 'oku toe ifo ange!"

Na'e kalokalo 'a e 'ulu 'o Sailó. "Oku totonu ke u lī ia 'e au. Te u fakamuimui taha au he taimí ni!"

"E tokoni nai kapau te u fai ha lotu?" Ko e fehu'i ange ia 'a Mamí.

Na'e kamo pē 'a Sailo.

Na'e pehē 'e Mami, "E Tamai Hēvani, 'oku ou hounga'ia mo'oni koe'uhí ko Sailo pea mo 'ene ngāue mālohi ke ngaohi 'a e fo'i keke ko 'eni. Kātaki 'o tokoní'i ia ke ne ongo'i fiefia 'i he me'a kuó ne lava 'o faí. 'I he huafa 'o Sísū Kalaisí, 'ēmeni."

Na'e ongo'i nonga ange 'a Sailo. Na'á ne toe sio ki he'ene la'i pepá. Mahalo pē na'e 'ikai hangē ko 'ene tā fakatātaá, ka na'e kei sai pē. Pea na'á ne fiefia 'i hono ngaohi iá.

'I he 'aho hono hokó 'i he akó, na'e sio takai holo 'a Sailo ki he ngaahi fakaneifua kehe na'e ngaohi 'e he fānaú. Na'e 'ikai ke ne fakakaukau te ne ma'u ha pale. Na'e hā faka'ofu'ofa 'a e ngaahi keke kehé.

Ka 'i he taimi na'e ui ai 'a e kau ikuná, na'e fika ua 'a Sailo! Pea 'uluaki 'a Leisi!

Na'e lele 'a Leisi 'o fā'ofua kia Sailo. "Na'á ta fakatou ikuna!"

Na'e malimali 'a Sailo. Tatau ai pē kapau na'e 'ikai ke ne ikuna, te ne fiefia na'á ne kei feinga pē. ●